

ህዝቢ ትግራይ እንቋዕ መጎሰካ!

15.09.2020

እታ ካልእ ምዕራፍ ኣብ ቃልሲ ህዝቢ ትግራይ፣ መስከረም 09 2020 (ጳጉሙን 04 2012) ፍልይቲ መዓልቲ ኢያ ነይራ። ነቲ ናይ ዓመታት ንመሰል ርእሰ-ውሳኔኦም ዝገበርዎ ቃልሲ ብፍላይ ከኣ ነቲ ናይ 17 ዓመት ብረታዊ ቃልሲ፡ ኣሸሓት ዓሰርተታት መስዋእትን ስንክልናን ዝተኸፍሎ፡ ቀንዲ መሰረት ርእሰ-ውሳኔ ህዝቢ ትግራይ ንዝኾነ "መሰል ርእሰ-ውሳኔ" ኣብ ፈተነ ክትኣቱ ዝገበረት መዓልቲ ኢያ ነይራ። ርእሰም ከመሓደሩ፡ መራሕቶም ንኸመርጹ ኣብዝሸባሸብሉ ዝነበሩ ወቕቲ፡ መራሒ ፈደራላዊ መንግስቲ ኢትዮጵያ፡ ዶክተር፡ ብዘይ ፍቓድይ ትገብርዎ ኣብኣ ትረኽብዎ! ብምባል፡ ቆልዑ ኣንስቲ ከይሞቱ፡ ገዛውቲ ከይፈርስ፡ ዝብል መጠንቀቕታን ፈኸራን ኢዩ ከስምዕ ወሪሑ። እንተኾነ ግን ህዝቢ ትግራይ፡ ንመሰል ርእሰ-ውሳኔና ካብ ማንም ፍቓድ እንሓተሉ ዘይኮነስ ብደምና ዘረጋገጽናዮ ስለዝኾነ ማንም ጠጠው ከብለና ኣይክእልን'ዩ ብምባል ምቅርራባቶም ኣየቋረጹን። ጠቕላላ ሚኒስተር ኢትዮጵያ ይኹን ዲክታቶርያዊ መራሒ ኤርትራ ለይትን ቀትርን ኣዲስ-አበባ ኣስመራ እናተማላለሱ ንህዝቢ ትግራይ ንኸርዕዱ ዘይፈንቀልዎ እምኒ ኣይነበረን። ዋላኳ ክልቲኦም መራሕቲ፡ ነናቶም ጸገም እንተነበሮም፡ ናይ ሓባር ጸገምም ግን ትግራይ ኢያ ነይራ። ጠቕላላ ሚኒስተር ኢትዮጵያ፡ ፈደራላዊ ሕጊ ኢትዮጵያ ረገዱ ከም መምህሩ ናብ ዲክታቶርያት ዙፋን ክድይብ፡ እንኮ ጸድፊ ከይናቶ ምንባራ፣ ውልቀ-መላሺ ኢሳያስ ከኣ ነታ ሕልሚ ቀትሩ ዝነብረት ቅድሚ 29 ዓመት ጋህዲ ንኸይትኸውን ዕንቅፋት ዝኾነቶ ሀ.ወ.ሓ.ት. ክሳብ ግብኣተ-መሬቱ ዘይትርሳዕ ቂምታ ህያው ብምንባራ ኢዩ። ነቲ ናይ 2018 ኣብ ኢትዮጵያን ዝተረኽበ ለውጢ ኣጋጣሚ ተጠቐሙ፡ ሕጊኡ ንኸፈዲ "ጽምዶ ናይ ክልተ ጎረታት ሓሙኹሽቲ ስንቆም" ሰሪሖም፡ ብሰማይ - ሰማይ ክመላለሱ፡ ትግራይ ረግጸም ከፊሎ ከምዝጸንሐ ዝዝከር ኢዩ። ዲክታቶር ኢሳያስ "ሓንትስ ወያነ ትጥፋእ'ምበር ዝፈልየና የለን ሓይ ሃገር ኢና፡ ባዕልኻ ምርሓና፡ ዋላ ሓንቲ ኣይከሰርናን" ክብል እንከሎ፡ እቲ ዘስደምም ነገር ከኣ፡ ብሸነኽ ጠቕላላ ሚኒስተር ኢትዮጵያ፡ ነታ ብኢትዮጵያውነታ ዘይትጠራጠር፡ ንሓርነት መላእ ኢትዮጵያ ብሉጻት ደቃ ዝኸፈለት ትግራይ ኣብ መጽብብ ንኸትኣቱ፡ ኪዳን ምስ ኢሳያስ ምእታው፡ ሕልሙ እንታይ ምንባሩ ንማንም ስዉር ኣይነበረን። ይኹን'ምበር ኩሉ ሕልሚ ከይኡ'ዩ ተሪፉ። ህዝቢ ትግራይ ብምሉእ ነብሰ-ተኣማንነት ምቅርራባቱ ብዝመደበ ጊዜ ኣጠናቐቐ፡ ጳጉሜን 4 ምርጫኡ ኣካይዱ መራሕቱ መሪጹ። እቲ ኩሉ ብሰማንን ደቡብን ናይ ምፍርራሕ ነገዳ ዝወርሐ ከም ማይ ነሃሰ በኒኡ'ዩ ጠፊኡ። ክልቲኦም መራሕቲ ሃገራት፡ እቲ ጎብለል ዲክታቶር ኤርትራ፡ ምርጫ ብስሩ እንታይ ኣድለዩ ክብል ዝጸንሐ፣ እቲ ካልኣይ ንዲክታቶር ሕጸ ቀሪቡ ዘሎ ከኣ፡ ምስዚ ተላባዲ ሕማም (covid 19) ምርጫ ዝከኣል ኣይኮነን ብማለት ስልጣኑ መናውሒ ዝተጠቐመሉ ሕሱር ሜላ ተኸሸሉ፡ ሓቢሮም ናይ ሕፍረት ጉልባብም ክኸደኑ ዝገበረት መዓልቲ ከይና ኢያ ውዒላ።

ኣብዚ ክዝከር ዝግብኣ፡ ሀ.ወ.ሓ.ት ምስቲ ኩሉ ኣብ ጉዕዞ ብረታዊ ቃልሲ ዝተገብረ ኣሉታዊ ምዕራፋት፡ በቲ ኣብ ነጻነት ኤርትራ ዝወሰዱዎ ዘየወላውል መርገጸም፡ ኣብ ናይ ሎሚ ኢትዮጵያ ዓቢ ዋጋ ይኸፍልሉ ከምዘለዉ ክዝንጋዕ ዘይብሉ ዓቢ ውዕለት ኢዩ። ካብዚ ሓሊፉ ከኣ፡ ባርነት መሪሩዎ ሂወቱ ንምድሓን ኣብ ክለ ትግራይ ዝኣተወ ዓሰርተታት ኣሸሓት ኤርትራዊ መጽለልን መሳገርን ከይናቶ ምህላዎ ጥራይ ዘይኮነስ፡ ኣብ ዝሓለፈ እዋን ኣብ መንጎ ክልል ትግራይን ፈደራላዊ መንግስትን ዝተፈጥረ ወጥሪ ምክንያት ብምግባር፡ ስደተኛ ኤርትራዊ ኣብ ኩሉ ፋሕ-ፋሕ ንምባሉ ኣብ ዝተወሰነሉ እዋን መንግስትን ህዝብን ትግራይ፡ እዚ ተግባራዊ ንኸይከውን ዝገበሮ ኣስተዋጽኦ፡ ንሕውነት ክልቲኡ ኣህዛብ ድሒሩ

ዝሕፈስ ወፍሪ ምኒኑ ክዝንጋዕ ዮብሉን። እዚ ጥራይ እውን ኣይኮነን። እቲ ኣብ ነጻነት መሬትናን ባሕርናን ዘይተቐየረ ጽኑዕ መርገጾም፡ ትማሊ ኤርትራ ካብ መሸጣ ክትድሕን ቀንዲ መኸንያት ምንባሮም'ውን ክርሳዕ ዘይብሉ ጉዳይ ኢዩ። ምስ'ዚ ኩሉ ግን፡ ትግራይ ዝተማለኣ ሰላምን ቅሳነትን ክህልዎ እንተኾይኑ፡ ጎረቤታ ኤርትራ ካብዚ ኣትያቶ ዘላ ዓዘቕቲ ናይ ዲክታቶርያዊ ስርዓት ተናገፋ፡ ብስርዓተ-ሕግን ዲሞክራሲን ምስ እትነብር ጥራይ ኢዩ። ዋላኳ እዚ ዕዮ'ዚ፡ ዕዮ ዋናታቱ ኤርትራውያን እንተኾነ፡ ንዓኻትኩም ትግራዎት እውን ዝተማለኣ ሰላም ንክትረኽቡ ምስቲ ንሰላምን ሓርነትን ኤርትራ ዝቃለስ ዘሎ ኤርትራዊ ክትደጋገፉ ሓላፍነት ከምዝሰመዓኩም ኣይንጠራጠርን።

ደጊምና እንቋዕ መጎሰጉም ንብል። ብሕጂ ንዝገጥመኩም ንርእሰ-ውሳኔኹም ዝፈታተን፡ ፈተነታት ከኣ በቲ ጽኑዕ ሓድነትኩም ከም ቀደምኩም ብዓወት ክትሰግርዎ ንምነይልኩም።

ሰላምን ቅሳነትን ንክልቲኡ ጎረባብቲ ኣህዛብ።

ካብ ኣባላት ሰሙናዊ ዘተ
ንምምላስ ባህልናን ክብርናን
ኤርትራውያን ኣብ ሃገረ-ጀርመን

Email:- zeteeritrean2018@gmx.de